

په کندهار کې اساسي حقوقو ته د ښځو د لاسرسۍ کچه او څرنګوالی

نوید الرحمن سروري

nawidurrahmansarwary@gmail.com

0780606220

عابد الرحمن حبیبی

abidrahmanhabibi@gmail.com

0731007677

د حقوقو او سیاسي علومو پوهنځي، د حقوقو څانګې استادان

لنډيز

ښځې د ټولني د نارینوو په څېر د اساسي حقوقو څخه برخمنې دي او د اسلامي شریعت، ملي قوانینو او نړۍ والو اعلامیو د ښځو اساسي حقوق په رسمیت پېژندلي دي. له بده مرغه په افغانستان کې مخصوصاً په کندهار ولایت کې د ټولني د بېسوادۍ لوړه کچه او ناوړه دودونه د دې لامل ګرځېدلي چې ښځې نه سي کولای د خپلو اساسي حقوقو نه ګټه پورته کړي او آن د صحي خدماتو څخه د ګټې پورته کولو په موخه له کوره وتل د ښځینو له پاره لویه ننگونه ده. د دې له پاره چې د کندهار ولایت په کچه د ښځو د اساسي حقوقو په وړاندي موانع وپېژنو، دا چې د کومو لاملونو په پایله کې افغانان مخصوصاً عوام د ښځو د اساسي حقوقو څخه تر ډېره پورې بې خبره پاته دي او دا چې څرنګه کولای سو د ښځې د حقوقو په وړاندي موانع او خنډونه له منځه یوسو، د دې څېړنې په بهیر کې تر غور لاندې نیول سوي دي. د دې څېړنې د ترسره کولو موخې د ښځو د اساسي حقوقو پېژندل، په ټولنه کې د ښځو د رول اهمیت بیانول، د کندهار ولایت په کچه اساسي حقوقو ته د ښځو د لاسرسۍ په وړاندي موجود خنډونه معلومول او په کندهار ولایت کې د ښځو د حقوقو په وړاندي د خنډونو د منځه وړلو لارې چارې موندل دي. دا څېړنه تر یوه حده کتابتوني او نوره په میداني شکل تر سره سوې ده، چې په کښې ۳۵۰ پوښتنلیکونه وپشل سوي دي او هم د اړوند ارګانونو (د ښځو چارو ریاست، محاکم، څارنوالي، محبس، عدلي ریاست، قومانداني، ملي امنیت، د امن خونه، میدیا(رادیو او تلویزون)، معارف ریاست او تجارت خونه) د چارو او کړنو څخه عملاً مشاهده سوې ده. په دې څېړنې سره د ښځو اساسي حقوق او هغوی ته د لاسرسۍ کچه معلومه سوې ده، او هم اساسي حقوقو ته د ښځو د لاسرسۍ په وړاندي شته خنډونو په هکله معلومات ترلاسه سوي دي.

مهم نقاط: اساسي حقوق، ښځه، کندهار، حقوقو ته لاسرسۍ، پر حقوقو تېری

پېژندنه

انسان یو ټولنیز موجود دی او بغیر له ټولني ژوند نه سي کولای، ټولنه په خپل وار له بنځینه او نارینه څخه رامنځته سوې ده. کله چې انسان ټولنیز ژوند ته مخه کړه نو یو شمېر حقوق او امتیازات یې لاسته را وړل. د منظمو او متمدنو ټولنو په رامنځته کېدو سره انسانانو په دې پوه سول چې یو شمېر حقوق د انسانانو د اساسي حقوقو په حیث بغیر له دې چې کوم قانون یا قانونگذار ارګان یې په رسمیت وپېژني، انسانانو ته پېژندل سوي دي او بنځي هم د ټولنو د غړو په حیث د دې حقوقو څخه برخمنې دي او باید د دوی اساسي حقوقو ته درناوی وسي.

له بده مرغه په انساني ټولنه کې یو شمېر وګړي د ټولني د سرطاني غړو په حیث د نورو حقوقو او امتیازاتو ته درناوی نه کوي، که هغه اساسي حقوق وي او که اکتسابي. بنځي د ټولني د یو زیان لیدونکي قشر په صفت تر ډېره پوري خپلو اساسي حقوقو ته پوره لاسرسی نه لري او په ځینو حالاتو کې حتی د خپلو اساسي حقوقو څخه بې خبره وي. زموږ د ګران هیواد افغانستان د ټولني د بیسوادۍ لوړه کچه او ناوړه دودونه د دې باعث ګرځیدلي تر څو بنځي په زیاتره حالاتو کې د خپلو اساسي حقوقو لکه: د ژوند کولو حق، د تعلیم حق، د شکنجې او اذیت څخه د مصونیت حق، د بیان د ازادۍ حق، صحي خدماتو ته د لاسرسي حق او د ملکیت درلودلو د حقوقو څخه بې برخي او حتی بې خبره پاته دي.

په دې څېړنه کې موږ د کندهار ولایت په کچه پورته ذکر سویو حقوقو ته د بنځو د لاسرسي په اړه پلټنه کړې، بل دا چې په کندهار ولایت کې هغه لاملونه چې د دې باعث ګرځیدلي دي چې بنځي د خپلو حقوقو څخه د ګټې پورته کولو څخه محرومي او حتی بې خبره کړي، پلټل سوي دي. په دې څېړنه کې موږ په دې اړه چې په کندهارۍ ټولنه کې د ټولني وګړو د بنځو او نارینو کوم ګامونه د بنځو د حقوقو د تامین له پاره پورته کړي دي، هم مفصل بحث او تحلیل سوي دي.

د څېړني اهمیت او د اړتیا دلایل

د دې څېړني اهمیت په دې کې دی چې د بنځو په هکله چې په ټولنه کې ځیني ستونزي موجودې دي کله، اساسي حقوقو ته د بنځو نه لاسرسی، د ټولني په پرمختګ کې د بنځو رول او ونډه په نظر کې نه نیول، د بنځینه قشر د اساسي حقوقو څخه د بنځو او نارینو بې خبري، د ټولني ناوړه دودونه او د بې سوادۍ لوړه کچه چې د بنځي د حقوقو د نقض سبب ګرځي، د دې ټولو عوامل او د هغوی حللاري وموندل سي.

په دغه څېړني سره ټولو هغو ستونزو او مشکلاتو ته د حل لاره پیدا سوې ده چې د بنځو اساسي حقوقو ته په لاسرسي کې یې رول درلودی او د دې ترڅنګ د بنځو و اساسي حقوقو ته د لاسرسي کچه معلومه سوې ده چې په کندهارۍ ټولنه کې تقریباً ۴۷ سلنه بنځي اساسي حقوقو ته لاسرسی لري، ۵۳ سلنه بنځي خپلو اساسي حقوقو ته لاسرسی نه لري.

بنځي د ټولني پوره کونکي دي او یوه ټولنه بغیر د بنځي او یا هم یوازي د نارینو په واسطه نه سي رامنځته کېدای، البته هر انسان بغیر له دې چې جنسیت یې په نظر کې ونیسو د تعلیم حق، د ژوند کولو حق، عدلي او قضايي ارګانونو ته د لاسرسي حق، د ملکیت درلودلو حق، د بیان د ازادۍ حق او د شکنجې او اذیت څخه د مصونیت حق لري.

د اسلام مقدس دین، ملي قوانینو او نړۍ والو اعلامیو د نارینو په څېر بنځو ته هم حقوق او امتیازات ورکړي دي او بنځو ته یې د ټولني د نیمايي وجود په صفت اشاره کړې ده، خو له بده مرغه دا چې په افغانستان کې د بیسوادۍ کچه لوړه ده او ځیني ناوړه دودونه پر حاکم دي نو دغه حقوق اکثره د ټولني د سرطاني غړو او مجرمینو له خوا نقض او تر پښو لاندې کیږي.

د کندهار په لرغوني ولایت کې ښځې تر ډېره پورې د خپلو حقوقو څخه بې خبره پاته دي او آن نارینه دا ننگ بولي چې ښځې دي د کور څخه بهر تعلیم وکړي او یا هم د صحي خدماتو څخه د گټې اخیستلو په منظور له کوره ووځي. د ښځو اساسي حقوق په نظر کې نه نیول کېږي او په ځینو مواردو کې د ښځو بې خبرې خپلو اساسي حقوقو څخه د دې لامل گرځي ترڅو ښځې د خپلو حقوقو نقض او د مقابل لوري ظلم او تېری د عمر تر پایه ومني او بالاخره د ټولني له پاره دا بې خبرې او د تېرې منل د یو ناوړه دود په حیث وپېژندل سي او د اوږد مهال له پاره د ټولني زبان منونکی قشر يعني ښځې د دې بې خبرۍ او تېرې ښکار وگرځي .

د پورته ذکر سوو ستونزو په نظر کې نیولو سره دا یو ضروري امر گڼل کېږي چې اساسي حقوقو ته د ښځو د لاسرسۍ په اړه هر اړخیزه څېړنه چې د ټولني د واقعیتونو پر بنسټ وي، تر سره سوې ده. د پورته ذکر سوو لاملونو د ښځو د اساسي حقوقو د نقض نور هغه لاملونه چې د ښځو حقوقو ته د لاسرسۍ په اړه ئې ستونزې جوړ ولې، په ښه توگه پېژندل سوي دي او بل دا چې د یادو حقوقو په اړه د ښځو او نارینو د ناخبرۍ لاملونه معلوم سوي دي او د دې څېړنې په واسطه د کندهار ولایت په کچه د ښځو د اساسي حقوقو په وړاندې خنډونه او موانع پېژندل سوي دي.

د څېړنې موخې

- د ښځو د اساسي حقوقو پېژندل.
- په ټولنه کې د ښځو د رول اهمیت بیانول.
- د کندهار ولایت په کچه اساسي حقوقو ته د ښځو د لاسرسۍ په وړاندې موجود خنډونه معلومول.
- په کندهار ولایت کې د ښځو د حقوقو په وړاندې د خنډونو د له منځه وړلو لارې چارې موندل.

د څېړنې پوښتنې

- ایا ښځې د خپلو حقوقو په اړه معلومات لري؟
- ایا په کندهار ولایت کې ښځې خپلو اساسي حقوقو ته لاسرسۍ لري؟
- ایا په کندهار ولایت کې د ښځو د حقوقو د تامین له پاره کار ترسره سوی دی؟
- په کندهار ولایت کې ښځې خپلو اساسي حقوقو ته په کومه اندازه لاسرسۍ لري؟

د څېړنې فرضیه

داسې څرگندېږي چې په کندهار ولایت کې ښځې تر ډېره پورې له خپلو اساسي حقوقو څخه بې برخې دي.

پخوانیو اثارو ته کتنه

د دې څېړنې څخه مخکې په همدې نامه په کندهار ولایت کې کومه څېړنه نه وه ترسره سوې، بیا هم په دې اړه ځینې لیکنې سوي دي چې دلته ئې یادونه کوو. په اسلام کې د ښځې حقوق کتاب چې په ۱۸ ټوکونو کې چاپ سوی دي، یوازي هغه د ښځو حقوق معرفي کړي دي اما حقوقو ته د ښځو لاسرسۍ کچه په هغه کې نه ده معلومه سوې.

ښځه او اسلام، قاضي محمد حسن حقیار، نوموړی کتاب چې په هغه کې اسلام ښځې ته څومره لوړ او عالي حقوق ورکړي، ښځه ئې د ټولني نیمايي قشر بللې ده.

آیت الله مطهری، نظام حقوق زنان در اسلام، (۱۳۸۷ ل.) چاپ سوی دی. دا کتاب د ښځو حقوق ئې په اسلامي نظام کې واضح کړي دي، هغه ئې ستایلې ده، د دې ترڅنگ ئې ښځه د ټولني د ملا تیر حساب کړې ده، ولي هغه خپل حقوقو ته لاسرسۍ چې ورته لري هغه په کښې نه دي معلوم سوي.

د ښځې حقوق په اسلام کې، احمد شاه «پوپلزی»، (۱۳۸۰ ل.) کال کې چاپ سوی دی، نوموړی کتاب چې لیکل سوی یوازې ئې د ښځو اسلامي حقوق معرفي کړي دي.

د ښځو مالي حقوق، حافظ نوراحمد الدین سالارزی، المکتب تعاون لدعوه و الارشاد، سعودي عربستان- ریاض. نوموړي څېړني چې لیکل سوي یوازې د ښځو پر مالي حقوقو او ازادۍ باندي لیکل سوي چې ټول اسلامي جنبه لري، هغه حقوق چې ښځه ئې په مالي برخه کې لري راپېژندلي دي.

البته په یادو اثارو کې د ښځو د حقوقو د پېژندلو په اړه د یادو حقوقو په وړاندي د نارینو و جایب او د ښځو د و جایبو په اړه بحث سوی دی. په پورتنیو اثارو کې د کندهار ولایت په کچه د ښځې حقوق او د دې حقوقو په وړاندي د شته موانعو په اړه په کښي بحث نه دی سوی او نه هم په پورته ذکر سوو اثارو کې اساسي حقوقو ته د ښځو د لاسرسی کچه نه ده په کښي معلومه سوې.

زموږ څېړنه په کندهارۍ ټولنه کې د ښځو و اساسي حقوقو ته د لاسرسی په اړه سوې ده، چې په هغه کې اساسي حقوق پېژندل سوي دي، د دې ترڅنگ هغه لاملونه په گوته سوي چې اساسي حقوقو ته د ښځو د لاسرسی مخنیوی کوي. د هغوی حل لاري پیشنهاد سوي دي، د دې ترڅنگ هغه کچه معلومه سوې چې د کندهار په ټولنه کې ټول ټال څومره ښځې خپلو حقوقو ته لاسرسی لري.

د څېړني تگلاره

دغه څېړنه د کيفي او کمي څېړنو گډه (مختلطة) ډول ده چې د څلورو میاشتو په موده کې په کندهار ښار کې ترسره سوې ده. دغه څېړنه تر یو حده کتابتوني او نوره په میداني شکل ترسره سوې ده. په یاده څېړنه کې د لاندې ارگانونو له چارواکو او کارمندان او مراجعینو څخه د پوښتنیانو په واسطه معلومات راټول سوي دي، چې عبارت دي له: محاکم، محبس، عدلی ریاست، د ښځو چارو ریاست، د امن کور، د بشري حقوقو مستقل کمیسیون، میدیا، مکتبونه مدرسې او نور. د کرونا د موجودیت او قرنطین محدودیتونو له کبله یوازې د پوښتنیانو څخه استفاده سوې ده او مرکو ته ځای نه دی ورکول سوی. په دې څېړنه کې د ۶۰۰ کسيز نفوس څخه ۴۰۰ تنه د تصادفي او د خاص هدف میتودونه په کارولو سره ټاکل سوي دي. د نوموړي څېړني اکثریت (۸۰ سلنه) برخه په ښځینه قشر کې ترسره سوې ده، چې په هغو کې ډېر یو له ۲۰ څخه تر ۳۰ کلونو پوري عمرونه درلودل او پاته (۲۰ سلنه) برخه ئې نارینه ول، چې مختلف عمرونه ئې درلودل. په نوموړې څېړنه کې راټول سوي معلومات مو د (MS. Excel) سره تحلیل او تجزیه کړي دي. په دغه څېړنه کې حقوقي او اخلاقي اړخونه رعایت سوي دي چې څېړنه په پوره صداقت، رښتینولۍ، صبر، زغم، شوق، رغبت او امانتدارۍ سره ترسره سوې ده. د څېړني ټول اصول په کښي مراعات سوي دي او د پوښتنلیکو د وېش پر مهال د ښځینو او نارینو د شخصي حریم په نظر کې نیولو سره د څېړني اړوند ټولي چاري په مؤدبانه شکل سره تر سره سوي دي.

د ښځو اساسي حقوق او هغو ته د ښځو لاسرسی

ښځه هم د نارینه په څېر انسان دی او د انسان په څېر د ژوند تېرولو حق لري، چې ښځه هم د نارینه په څېر د حقوقو درلودونکې ده، دلته په درو برخو کې د ښځو حقوق بیانېږي.

الف: د پلار په کور کې د ښځې حقوق:

په افغانۍ ټولنه کې ښځه د داسې انسان نوم دی چې کله دنیا ته راځي نو کورنۍ ئې په پیدایښت باندي ژور څپگان ښکاره کوي. په داسې حال کې چې که ښځه نه پیدا کېدای نو نارینه به هم نه وای. همدا ښځې دي چې کورنۍ ته خوښي او خوشحالي وربخښي، نارینه زېږوي او همدا نارینه دي چې ولسمشر، وزیر، والي، ولسوال، عالم او رهبر جوړېږي خو ښځې بیا هم د محرومیتونو ښکار وي. د پلار په کور کې ښځه ډېر حقوق لري، چې په لاندې ډول ئې د ځینو یادونه کېږي:

۱. د پلار په کور کې د ښځې اولنی حق دا دی چې څرنگه کورنۍ د خپل نارینه ماشوم په زیرېدو خوشحالي کوي، همداسې باید د ښځینه ماشوم په پیدایښت هم خوشحالي ښکاره کړي.
۲. څرنگه چې کورنۍ په نارینه ماشوم باندې د ابتدايه زده کړو څخه تر لوړو زده کړو پورې کوي، همداسې په لور او خور باندې هم باید زده کړې وکړي. دا د کورنۍ له پاره کوم عیب نه دی، ځکه چې دا حق ښځې ته د اسلام مبارک دین او اساسي قانون ورکړی دی. د یو مبارک حدیث شریف مفهوم دی، چې د علم او پوهې لاس ته راوړل په نارینه او ښځینه دواړو باندې فرض دي نو چې ښځو ته د زده کړې حق د اسلام مبارک دین ورکړی دی، پلار، ورور یا خاوند دا حق نه لري چې له دوی څخه ئې واخلي.
۳. لکه څنګه چې کورنۍ کونښن کوي د زوی له پاره په ښه کورنۍ کې د هغه په رضایت او خوښه واده وکړي، همدغسې خور یا لور هم د پلار په کور کې دا حق لري چې په ښه کورنۍ کې د هغې په خوښه ورته خاوند وکړي، نه د زور او جبر له لارې چې یو چا ته ئې په بدۍ کې، د ډیرو پیسو په بدل کې یا د تېر عمر سپین ږيري ته پرته د هغې له خوښې وړ کړل سي، چې دا کار ډېر وختونه د ښځې د ځان وژني او نورو بدو پېښو لامل سوي دي (سعید، ۲۰۱۸).
۴. د پلار په کور کې د ښځې بل حق میراث دی. د اسلام مبارک دین ښځې ته د میراث حق ورکړی دی. ښځه د پلار له کور څخه هم میراث اخلي او د خاوند له کور څخه هم خو په افغانۍ ټولنه کې ډېر کم خلک داسې دي چې د اسلام د مبارک دین دغه امر پر ځان عملي کوي. زیاتره ئې ښځو ته د میراث حق نه ورکوي او د ځان له پاره د ښځې دا حق داسې حلال ګڼي لکه اسلام چې ئې په اړه هیڅ امر نه وي کړی (سعید، ۲۰۱۸).

ب: د خاوند په کور کې د ښځې حقوق

۱- مهر:

مهر هغه مال یا پیسې دي چې د نکاح تر لور وروسته د خاوند له خوا ښځې ته ورکول کېږي. الله تعالی فرمایي: «وَأَتُوا النِّسَاءَ صَدُقَاتِهِنَّ نِحْلَةً» (سورت النساء: ۴) ژباړه: د ښځو مهر په داسې حال کې چې عطیه او بخشش دی په رضا او رغبت سره ئې ورکړئ. مهر د نکاح اهمیت او د ښځې د عزت ساتلو په خاطر په نارینه وو باندې فرض دی. ښځې ته مهر ورکول دا مانا لري چې خاوند د ښځې سره ځانګړې مینه لري، د ژوند ستونزې ئې لیري کوي او قدرداني ئې کوي. هر هغه شی چې قیمت ولري مهر کېدای سي، منقول وي او که غیر منقول. (عدالتخوا، ۱۳۹۵، ۱۹۲) د افغانستان د مدني قانون په (۱۰۰) ماده کې د مهر په اړه راغلي: «هر هغه مال چې د تملک قابلیت ولري، مهر ټاکل کېدای سي». (د افغانستان مدني قانون، ۱۳۵۵، ۱۰۰ ماده) د مهر د زیاتوالي اندازه نسته خو کم ئې غوره دی، ځکه پېغمبر صلی الله علیه وسلم فرمایي: (آن اعظم النکاح برکة أیسرهن مؤنه) ژباړه: غوره او برکت ناکه نکاح هغه ده چې لګښت ئې کم وي (تهانوي، ۱۳۸۱، ۱۵۴۰). ډېر مهر د ښځې په ګټه نه دی، ځکه چې په ډېر مهر سره ئې خاوند ته تکلیف رسېږي، هغه پورورې کېږي. د مهر لږه اندازه د امام ابوحنیفه په اند د سپینو زرو لس درهمه دي (عدالتخوا، مخکنی، ۱۹۴).

۲- د نفقې حق (خوراک او څښاک)

ښځه پر خاوند باندې د نفقې حق لري. په نفقه کې خوراک او څښاک ټول شامل دي (عدالتخوا، مخکنی، ۲۰۴). اسلام د هغه دین نوم دی چې د انساني ژوند ټولو اړخونو ته ئې اصولي او منطقي چوکاټ ټاکلی دی. الله تعالی فرمایي: «أَسْكُنُوهُنَّ مِنْ حَيْثُ سَكُنْتُمْ مِنْ وُجْدِكُمْ وَلَا تَضَارُّوهُنَّ لِيُضَيِّقُوا عَلَيْهِنَّ وَإِنْ كُنَّ أَوْلَاتٍ حَمَلٍ فَانْفِقُوا عَلَيْهِنَّ حَتَّى يَضَعْنَ حَمَلَهُنَّ» (سورت الطلاق، ۶). ژباړه: د استوګنځي سره سم هغوی ته تیار کړئ په هغه ځای کې چې تاسو اوسېږئ، له خپل مالي توان سره سم هغوی ته زیان مه رسوئ، خو ستونزې او تنګي پر راسې او که امیندواره وي، نفقه ورکړئ هغوی ته، خو چې ئې حمل لیري سي.

له حضرت عايشې څخه روايت دئ چې د ابې سفيان مېرمن «هند» رسول الله صلى الله عليه وسلم ته راغله او وې ويل: اى د خدای تعالی رسول؛ ابوسفيان بخيل سړى دئ، ما او زوى ته مې ډوډۍ نه راكوي، مگر د هغه له اجازې او خبرتيا پرته د هغه له مال څخه ئې لاسته راوړم، رسول الله صلى الله عليه وسلم وفرمايل: هغومره چې ستا او ستا د زوى گذاره په وسې، په ښه توگه ئې ورڅخه واخله. (البخاري، ۷۵)

همدارنگه اسلام له ښځې څخه د نفقې د گټلو جبر پورته كړى او د دې نفقه او د اوسېدلو ځاى ئې پر خاوند فرض گرځولى دئ. د مسلمانې ښځې له پاره دا ضروري نه ده چې خپل ځان ته به پخپله نفقه ولټوي، بلکې دا مسؤليت تر نکاح مخکې د دې د پلار، ورور او نژدې قریب او تر نکاح وروسته د دې د خاوند پر غاړه دئ (شيخ احمدی، ۱۳۹۲ل، ۳۰).

۳- د مسکن حق (د اوسېدو ځای)

ښځه پر مېړه حق لري چې د اوسېدو له پاره ورته يو لازم او مناسب ځای برابر کړي. اول بايد د ښځې له پاره ځانگړې کور وي، که ځانگړې کور نه وي، نو په کور کې بايد ځانگړې خونه ولري، تر څو هغه په کښې د خپل ژوند د لومړنيو ضرورتونو له پاره استفاده وکړي. خاوند دا حق نه لري چې ښځه د نورو خپلوانو سره په يوه کوټه کې اوسېدلو ته مجبوره کړي (شيخ احمدی، ۳۷). همدارنگه د مدني قانون ۱۱۵ او ۱۱۶ مادې هم د اوسېدو د ځای په اړه داسې صراحت لري: «زوج له خپل مالي توان سره سم به زوجې ته مناسب استوگنځي برابروي»، «که چيرې شخص له يوې زوجې زياتې ولري، د هغو له رضایت پرته نسې کولای هغوی په يوه واحد استوگنځي کې په ژوند کولو مجبوره کړي.» (افغانستان مدني قانون ۱۱۵ او ۱۱۶ مادې).

۴- د لباس حق (کالي او جامې)

خاوند مکلف دئ چې د خپلې ښځې له پاره د خپل اقتصادي حالت په نظر کې نيولو سره د هغې له پاره د خوښې مطابق لباس او جامې واخلي. الله تعالی فرمايي: «أَسْكُنُوهُنَّ مِنْ حَيْثُ سَكَنْتُمْ مِنْ وُجْدِكُمْ وَلَا تَضَارُّوهُنَّ لِنُصِيْفُوا عَلَيْهِنَّ وَإِنْ كُنَّ أَوْلَاتٍ حَمَلٌ فَأَنْفِقُوا عَلَيْهِنَّ حَتَّىٰ يَضَعْنَ حَمْلَهُنَّ» (سورت الطلاق، ۶). ژباړه: د استوگنځي سره سم هغوی ته تيار کړئ، په هغه ځای کې چې تاسو اوسېږئ، له خپل مالي توان سره سم هغوی ته زيان مه رسوئ، څو ستونزې او تنگي پر راسې او که اميندواره وي نفقه ورکړئ هغوی ته، څو چې ئې حمل ليري سي.» د افغانستان مدني قانون ۱۱۸ ماده داسې صراحت لري: «د زوجې نفقه شامله ده؛ له خوږو، جامو، استوگنځي، متناسبه درملنه، د زوج له مالي توان سره سم برابر سي.» (مدني قانون، ۱۱۸ ماده).

۵- د ملکیت حق

همدارنگه اسلام ښځې ته د خپل مال د ملکیت حق ورکړی دئ. په اسلام کې د نارینه او ښځې اړیکې د مینې، صمیمیت او محبت اړیکې دي. الله تعالی ښځې ته تر دې اندازې عزت ورکړی چې حتی د هغې خلق له خپلو ښځو څخه يوه ښځه گڼي او فرمايي: «وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً إِنَّ فِي ذَلِكَ لَآيَاتٍ لِقَوْمٍ يَتَفَكَّرُونَ» (سورة الروم، ۲۱) ژباړه: او ځينې له ښځو د قدرت د دغه الله تعالی دا دئ چې پيدا کړي ئې دي تاسې ته له نفسونو ستاسو ښځې له پاره د دې چې مائل سئ دوی ته (او مطمئن اوسئ) او گرځولي ئې ده په مینځ ستاسې او د ښځو کښې دوستي او مهرباني بېشکه په دې کښې خامخا ډيري ښځې د قدرت دي له پاره د (هغه) قوم چې فکر کوي، د الله تعالی په صنع کې.

۶- خاوند له ښځې سره په ښه رويه کولو امر کول

دا د ښځې حق دئ او پر خاوند لازم دي چې ښه او حسینه رويه ورسره وکړي او شريفانه ژوند ورسره تېرکړي، دواړه يو بل ته احترام ولري. لکه مخکې چې يادونه وسوه تر اسلام مخکې سړيو پر ښځو مالکانه تسلط درلود، چې د نيولو سربېره به ئې ځينې وخت

د خپلي ښځې د وژلو حق هم درلود خو اسلام د ښځې او خاوند تر مینځ دا ډول واکمني له مینځه یووړه، دا ئې د خاوند او خاوند ئې د دې لباس وگاڼه (عدالتخوا، ۱۳۹۵، ۲۰۶).

۷- د میراث حق

تر اسلام مخکې د جاهلیت په دوره کې ښځې له میراث څخه محرومه وې، خو کله چې اسلام راغلی، دا بد رواج ته ئې هم خاتمه ورکړه او هغې ته ئې د میراث وړلو حق ورکړ، الله تعالی فرمایي: «لِلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ ۗ نَصِيبًا مَّفْرُوضًا» (سورة النساء، ۷)
ژباړه: (د نارینه و ژ لپاره په هغه متروکه (میراث) کې برخه ده چې مور، پلار او خپلوان پرینسي وي او د ښځو له پاره هم په هغه میراث کې برخه ده چې مور، پلار او خپلوانو پرینسي وي، که لږ وي او که ډیره او دا برخه (د الله له لوري) ټاکل سوې ده).

ج: د ټولني په وړاندي د ښځې حقوق

۱) ښځې ته د تعذیب نه رسولو حق:

ښځه د ټولني نیمه برخه بشپړوي او په دې هم پوهیږو چې د ښځې پرته ژوند گران او ناممکن دی. د نارینه په څېر ښځه هم د ژوند بې شمېره ضرورتونه لري. هره ښځه په یوې کورنۍ پورې اړه لري، د یو چا لور وي، د یو چا خور وي او د یو چا مېرمن وي. هیڅ ځوان، مشر او کشر ته نه ښایي چې د یو انسان په څېر، د یو مسلمان په څېر او د یوه افغان په څېر کومي ښځې ته په بازار، لار، دفتر او کارځایونو کې تکلیف ورسوي (عدالتخوا، مخکنی، ۲۰۹).

۲) د ظلم او تجاوز څخه د مخنیوي حق:

که څه هم د ظلم او تجاوز څخه د ښځو ساتل د دولت حق دی خو تر څنگ ئې پر ټولنه هم دا حق سته چې د ښځې حق د کورنۍ یا دولت له خوا تلف نه سي او ټولنه ئې په وړاندي مبارزه وکړي؛ مثلاً د ښځې صحرايي محاکمه او په خپل سر د یو چا له خوا د ښځې محاکمه کېدل، د داسې ظلمونو او وحشتونو په وړاندي باید ټولنه ودرېږي او د دغسې ظلمو او وحشتو څخه د ښځو د خلاصون او ژغورني له پاره په گډه مبارزه وکړي (شیخ احمدي، مخکنی، ۱۴).

۳) د زده کړو د زمينې برابرولو حق:

همدارنگه اسلام ښځې ته د ديني تعليم اجازه ورکړې ده، نه يوازې اجازه بلکې پر هغې باندي ئې ديني تعليم فرض کړی دی. رسول الله صلی الله عليه وسلم فرمایي: (كسب العلم فريضة على كل مسلم) (رواه الألباني) ژباړه: (د ديني علم حاصلول پر هر مسلمان نارینه او ښځينه) فرض دی. (طبراني المعجم الكبير، ۱۰۴۳۹ شمېره حديث)

لکه څنگه چې نارینو ته د دولت له خوا د زده کړې زمينه او امکانات برابرېږي، په همدې ډول ښځې هم پر دولت حق لري چې ورته د زده کړو زمينې برابرې کړي. دولت باید د عامه پوهاوي له لاري د ښځو د زده کړو په اړه ټولني او کورنۍ وهڅوي. دولت مکلف دی چې د رسنيو او عامه پوهاوي له لاري په ښار او ليرو پرتو سيمو کې د زده کړې پر اهميت، ارزښت او ضرورت باندي خلک وپوهوي او د ښځو له پاره د زده کړې تر لاسه کولو زمينه برابره کړي (سعید، ۲۰۱۸).

۴) د کاري زمينې برابرولو حق:

ښځې ته د اسلام مبارک دين، د افغانستان مدني قانون او اساسي قانون د کار او تجارت کولو حق ورکړی دی. د اسلام په تاريخ کي ښځو د تجارت او کار کولو له لاري ډيري شتمني گټلي دي. د افغانستان اسلامي دولت مکلف دی چي ښځو ته کاري زمينې برابري کړي او د هغوی له شتمنيو او تجارتي مالونو څخه ساتنه وکړي (سعید، ۲۰۱۸).

۵) د ظلم او تجاوز څخه د ساتني حق:


په افغاني ټولنه کي د ښځو په وړاندي ظلم، تجاوز، تېری او بې عدالتي هيڅ ساری نه لري؛ پر مخونو ئې تېزاب شيندل کيږي، پزي، شونډي او غوږونه ئې پرې کيږي او د بدن غوښي ئې په اوسپنيزو اوزارو باندي پرې کيږي. د همدې ظلمونو او وحشتونو څخه د خلاصون له پاره ښځي خپلو ځانو ته اور اچوي، ځان زیندی کوي او ځان وژني کوی. پر دولت باندي د ښځو دا حق دی چي د هر ډول ظلم او وحشت څخه د هغوی ساتنه او حفاظت وکړي (سعید، ۲۰۱۸).

په کندهار ولايت کي اساسي حقوقو ته د ښځو د لاسرسي کچه او څرنگوالی د څېړني له لاري د**ترلاسه سوي ډاټا تحليلي بڼه (Data Analysis)**

د کندهار په لرغوني ولايت کي ښځي تر ډېره پوري د خپلو حقوقو څخه بې خبره پاتي دي او ان نارينه دا ننگ بولي چي ښځي دي د کور څخه بهر تعليم وکړی او يا هم له صحي خدماتو څخه د گټي اخيستلو په منظور له کوره ووځي، د ښځو اساسي حقوق په نظر کي نه نيول کيږي او په ځينو مواردو کي د ښځو بې خبري خپلو اساسي حقوقو څخه د دې لامل گرځي تر څو ښځي د خپلو حقوقو نقض او د مقابل لوري ظلم او تېری د عمر تر پايه ومني او بالاخره د ټولني له پاره دا بې خبري او د تيري منل د يو ناوړه دود په حيث وپيژندل سي او د اوږد مهال له پاره د ټولني زبان منونکی قشر يعني ښځي د دې بې خبری او تيري ښکار وگرځي.


په دغه څېړنه کي د لاندې ذکر سوو ارگانونو له چارواکو، کارمندانو او مراجعينو څخه د پوښتنپاڼو په واسطه معلومات راټول سوي دي، چي عبارت دي له: محاکم، محبس، عدلې رياست، د ښځو چارو رياست، د امن کور، د بشر حقوقو مستقل کميسيون، ميډيا، مکتبونه او مدرسې. په دغه څېړنه کي ۴۰۰ تنه پوښتل سوي دي چي ۸۰ سلنه ئې ښځينه وې. په پوښتنپاڼه کي ۱۰ بېلابېلي پوښتني ځای پر ځای سوي وې چي تحليلي بڼه ئې په لاندې ډول ده.

اوله پوښتنه: د کندهار ولایت په کچه ښځي د کومو حقوقو څخه برخمنې دي؟




لومړي شکل ته په کتو سره تقریباً ۲۱۶ کسانو چې ۶۶٫۷ سلنه کېږي په جواب کې ويلي چې زموږ ښځي د تعلیم څخه برخمنې دي، وجه ئې داده چې په ښاري سيمو کې ښوونځي موجود دي او همدارنگه په کلتوري لحاظ زمينه ورته مساعده ده، ۴۰ کسانو چې ۱۰ سلنه کېږي ويلي، چې د نارینو په څېر ښځي په اقتصادي چارو کې هم ونډه اخیستلای سي ځکه چې هغوی لاسي کارونه کوي. ۲۶ کسانو چې ۶٫۵ سلنه کېږي، ويلي چې ښځي د شکنجې او ځوروني څخه د مصوونیت حق لري، وجه ئې دا ده چې زموږ په ټولنه کې کلتوري قيودات موجود دي. د ښځو د حقوقو په اړه مشخص عامه پوهاوی نه دی ترسره سوی، خلک نه دي ورڅخه خبر. د جواب وړونکو څخه ۲۸ تنو ښځي چې ۷ سلنه کېږي، ويلي چې موږ کولای سو په ازاد ډول محاکمو ته لاسرسی ولرو، لامل ئې دادی هغه ښځي چې په ښار کې اوسېږي، محاکمو ته ئې لاسرسی ډېر اسانه دی او امنیتي مشکلات نسته، ۵۰ تنې ښځي چې ۱۲٫۵ سلنه کېږي، په دې آند دي چې موږ ټول هغه حقوقو ته لاسرسی لرو چې زموږ حق دی. داځکه چې ټولنه اسلامي ده، په اسلامي ټولنه کې ښځه دا حقوق لري.

دوهمه پوښتنه: په کندهار ولایت کې ښځې کومو حقوقو ته لاسرسی نه لري؟




د نوموړي سوال په جواب کې لکه څرنګه چې په (دوهم شکل) کې معلومېږي؛ ۳۵ کسانو چې ۸,۷ سلنه کېږي، ویلي دي چې ښځې د کور څخه د بهر وتلو حق نه لري، وجه ئې دا ده چې زموږ ټولنه اسلامي ده، زموږ خلک خپلو ښځو ته بدون د محرم څخه د وتلو حق نه ورکوي، ۲۱۲ کسانو چې ۵۳ سلنه کېږي، ویلي دي چې د بیان آزادی ته لاسرسی نه لري، علت ئې کلتوري قیودات او همدارنګه زموږ ټولنه اسلامي ټولنه ده چې په هغه کې ښځې نه سي کولای چې خپل ږغ پورته کړي، ۱۱۱ کسانو چې ۲۷,۷ سلنه کېږي، ویلي دي چې عدلي او قضايي ارګانونو ته لاسرسی نه لري، وجه ئې دا ده چې زموږ ټولني اکثره کلتوري دي، په کلتوري برخو کې اکثره شخړې د ولسي جرګو او خپلو مشرانو په واسطه حل کېږي. د جواب ویونکو څخه ۳۹ کسانو چې ۹,۷ سلنه کېږي، ویلي چې تعليمي حق ته لاسرسی نه لرو، وجه ئې دا ده چې ځینې کورنۍ اوس هم سته چې خپلي لوني یا خویندي تعليم ته نه پرېږدي. ۱۳ کسانو چې ۳,۲ سلنه کېږي، ویلي دي چې ځینې نورو حقوقو ته لکه سیاسي حق لاسرسی نه لري.

درېیمه پوښتنه: په کندهار ولایت کې څو فیصده ښځې د خپلو حقوقو څخه بې برخې دي؟




په پورته شکل کې معلومېږي چې جواب ویونکو په لاندې سلنې سره درېیمې پوښتنې ته جواب ویلی دی. ۳۶ کسانو چې ۹ سلنه کېږي، ویلي دي ۲۵ فیصده ښځې د خپلو حقوقو ته لاسرسی نه لري، ۱۰۹ کسانو چې ۲۷,۲ سلنه کېږي چې ۵۰ فیصده خپلو حقوقو ته لاسرسی نه لري، ۲۳۲ کسانو چې ۵۸ سلنه کېږي، ویلي دي چې ۷۵ فیصده ښځې خپلو حقوقو ته لاسرسی نه لري او ۲۱ کسانو چې ۵,۲ سلنه کېږي، ویلي دي چې ۱۰۰ فیصده د خپلو حقوقو څخه محرومي دي. په ټوله کې ۵۳ سلنه ډېره لوړه فیصدي ده او علت یې بې سوادې، ناوړه دودونه او د ښځو له خپلو حقوقو څخه ناخبري ده.

څلورمه پوښتنه: په کندهار ولایت کې د ښځو د حقوقو په وړاندې شته خنډونه کوم دي؟



څلورم شکل ته په کتو سره جواب ویونکو څلورمې پوښتنې ته بېلابېل جوابونه ورکړي دي، ۸ تنو ښځو چې ۲ سلنه کیږي، ویلي دي چې د خپلو حقوقو څخه ناخبره دي نو ځکه لاسرسی نه ورته لري، ۵۲ ښځو چې ۱۳ سلنه کیږي، ویلي دي چې ناوړه دودونه او کلتوري مسایلو دوی دې ته مجبوره کړي چې د خپلو حقوقو څخه تیري سي، ۱۸ تنو ښځو چې ۴،۵ سلنه کیږي، ویلي دي چې د مناسبو امکاناتو او شرایطو نه شتون ددې لامل سوی چې خپل حقوق را څخه پاته دي او په ۳۲۰ تنو ښځو کې چې ۸۰ سلنه کیږي ویلي دي چې د عامه پوهاوي نه موجودیت، ناوړه دودونه، د مناسبو امکاناتو او شرایطو نشتون پر اساس خپلو حقوقو ته لاسرسی نه لري.

پنځمه پوښتنه: د کندهار ولایت په کچه د ښځو د حقوقو د تامین له پاره څه باید تر سره سي؟



پنځم شکل


پنځم شکل څرگندوي چې د نوموړې پوښتنې په جواب کې خلکو بېلابېل جوابونه انتخاب کړي دي، چې په هغوی کې ۱۹ کسانو چې ۴،۷ سلنه کیږي، ویلي دي چې اساسي مشکل د ښځو په حقوقو کې د عامه پوهاوي نه موجودیت دی، ځکه اکثره ښځې د خپلو حقوقو په اړه ناخبره دي، ۲۹ کسانو چې ۷،۲ سلنه کیږي، ویلي دي چې د ښځو د حقوقو له پاره اساسي خنډ دا دی چې په دولتي اداراتو کې ورته د کار کولو شرایط او امکانات نه دي برابر، ځکه په اکثره اداراتو کې نارینه او ښځینه په یوه شعبه کې کار کوي، ۲۵ کسانو چې ۶،۲ سلنه کیږي، ویلي دي چې په ټولنه کې ښځې باید د خپلو حقوقو څخه خبرې سي (خپل حقوق ور وپېژندل سي) او لامل ئې دا دی چې دا کلتوري ټولنه ده، چې ښځې د خپلو حقوقو څخه ناخبره دي، ۲۳ کسانو چې ۵،۷ سلنه کیږي، ویلي دي چې د ښځو د حقوقو خنډ دا دی چې ښځینه قشر تعليم ته نه تشویقېږي او وجه ئې دا ده چې ښځې د خپلو کور په کارونو بوخت دي نو تعليم ته وخت نه لري، ۳۰۱ تنو ښځو چې ۷۵،۲ سلنه کیږي، ویلي دي چې زموږ و حقوقو ته د لاسرسي له پاره خنډونه ډېر زیات دي، لکه د عامه پوهاوي نه شتون، په اداراتو کې د شرایطو او وسایلو نه موجودیت، د ښځو د خپلو حقوقو څخه ناخبري او ښځینه قشر تعليم ته نه تشویقول چې دا ټولو لاملونو هغوی و خپلو حقوقو ته د لاسرسي څخه ئې محرومي کړي دي.

شپږمه پوښتنه: ایا تاسو له دې جملې سره موافق یاست؟

ښځې د ټولني نیایي وجود گڼل کېږي او د ښځې نقش په ټولنه کې د نارینوو له اهمیت څخه کم نه دی. د دې پوښتنې په جواب کې ۱۰۰٪ جواب ویونکو ویلي دي چې ښځې د ټولني نیایي برخه گڼل کېږي او د ښځې نقش په ټولنه کې د نارینوو له اهمیت څخه کم نه دی. ښځه په ټولنه کې زیات ارزښت لري، کونښن دي وسي چې د ښځو د حقوقو په برخه کې د پام وړ اقدامات تر سره سي.

اوومه پوښتنه: دولتي او غیر دولتي موسسات باید د ښځو د حقوقو د تامین په برخه کې کوم اقدامات تر سره کړي؟

د دولتي او غیر دولتي موسساتو لخوا د ښځو د حقوقو د تامین په برخه کې اقدامات




شپږم شکل

په شپږم شکل کې معلومېږي چې په جوابونو کې ۷۰ سلنه کسانو عامه پوهاوی، ۱۵ سلنه تعلیم ته د ښځو هڅونه او زمینه مساعدول، ۱۵ سلنه نورو کسانو مختلف موارد لکه د ښځو د حقوقو څخه دفاع، د ناوړه دودونو په وړاندې مبارزه او داسې نور ټاکلي دي.

اتمه پوښتنه: ښځې په ټولنه کې څومره خپلو حقوقو ته لاسرسی لري؟

په ټولنه کې خپلو حقوقو ته د ښځو لاسرسی



اووم شکل

د پورته سوال په جواب کې چې په شکل کې معلومېږي ۳۶ کسانو چې ۹ سلنه کېږي، ویلي دي ۲۵ سلنه ښځې و خپلو حقوقو ته لاسرسی نه لري، ۱۰۹ کسانو چې ۲۷،۲ سلنه کېږي، ویلي چې ۵۰ سلنه خپلو حقوقو ته لاسرسی نه لري، ۲۳۲ کسانو چې ۵۸ سلنه کېږي، ویلي چې ۷۵ سلنه ښځې و خپلو حقوقو ته لاسرسی نه لري او ۲۱ کسانو چې ۵،۲ سلنه کېږي ویلي چې ۱۰۰ سلنه ښځې د خپلو حقوقو څخه محرومي دي. په ټوله کې ۵۳ سلنه ډېره لوړه فیصدي ده او علت یې بې سوادې، ناوړه دودونه او د ښځو له خپلو حقوقو څخه ناڅېري ده.

مباحثه

انسان یو ټولنیز موجود دی او بغیر له ټولني ژوند نه سي کولای، ټولنه په خپل وار له ښځینه او نارینه څخه رامنځ ته سوې ده. کله چې انسان و ټولنیز ژوند ته مخه کړه نو یو شمېر حقوق او امتیازات یې لاسته را وړل. د منظمو او متمدنو ټولنو په رامنځته کېدو سره انسانان په دې پوه سول چې یو شمېر حقوق د انسانانو د اساسي حقوقو په حیث بغیر له دې چې کوم قانون یا قانونگذار ارگان یې په رسمیت وپېژني، انسانانو ته پېژندل سوي دي او ښځې هم د ټولنو د غړو په حیث د دې حقوقو څخه برخمنې دي او باید د دوی اساسي حقوقو ته درناوی وسي.

په دې باندې ټول پوهېږو چې ښځه د ټولني د ملا تیر حسابېږي، او دا هم منلې خبره ده چې ښځه د انساني ټولني بنسټ بلل کېدای سي، دا په دې چې ښځه هم مور ده، هم مېرمن ده، هم خور ده، هم لور ده او په ټوله کې د توکمونو (نسلونو) روزونکې او پالونکې ده.

له بده مرغه په انساني ټولنه کې یو شمېر وگړي د ټولني د سرطاني غړو په حیث د نورو حقوقو او امتیازاتو ته درناوی نه کوي، که هغه اساسي حقوق وي او که اکتسابي.

د دې څېړني په تر سره کولو سره وموندل سوه چې په افغاني ټولنه په خاص توگه په کندهار کې ښځې د ټولني د یو زیان لیدونکي قشر په صفت تر ډېره پوري خپلو اساسي حقوقو ته پوره لاسرسی نه لري او په ځینو حالاتو کې حتی د خپلو اساسي حقوقو څخه بې خبره وي. د ټولني د بیسوادۍ لوړه کچه او ناوړه دودونه د دې باعث گرځیدلي تر څو ښځې په زیاتره حالاتو کې د خپلو اساسي حقوقو لکه (د ژوند کولو حق، د تعلیم حق، د شکنجې او اذیت څخه د مصونیت حق، د بیان د ازادۍ حق، صحي خدماتو ته د لاسرسي حق او د ملکیت درلودلو حق) څخه بې برخي او حتی بې خبره پاته دي.

په دغه څېړني سره ټولو هغو ستونزو او مشکلاتو ته د حل لاره پیدا سوې ده چې د ښځو حقوقو و اساسي حقوقو ته په لاسرسي کې رول درلودی او د دې ترڅنگ د ښځو و اساسي حقوقو ته د لاسرسي کچه معلومه سوې ده، چې په کندهارۍ ټولنه کې تقریباً ۴۷ سلنه ښځې اساسي حقوقو ته لاسرسی لري، ۵۳ سلنه ښځې خپلو اساسي حقوقو ته لاسرسی نه لري. په دې څېړنه کې هغه لاملونه چې د دې باعث گرځیدلي دي چې ښځې د خپلو حقوقو څخه د گټې پورته کولو څخه محرومي او حتی بې خبره کړي، پلټل سوي دي.

دلته د ښځو له حقوقو څخه د محرومیت د عواملو په له منځه وړلو کې د ځینو بنسټونو رول چې ډېر اړین دی هم بحث کېږي:

الف: د ښځو د اساسي حقوقو څخه د محرومیت د عواملو په له منځه وړلو کې د مدني ټولنو رول:

په څو وروستیو کلونو کې په افغانستان کې مدني بنسټونه توانیدلي دي چې په ځانگړو برخو کې ډېر ښه رول ولوبوي. د بیلگې په ډول توانیدلي دي چې د دولت او دولتي بنسټونو په ځینو پریکړو اغېز واچوي او ځیني تازه مسائل د خلکو په گټه مطرح کړي او حتی ځیني هغه پریکړې چې د خلکو په زیان وې، د مدني بنسټونو د فعالیتونو تر اغېز لاندې لغوه سوي دي. همدا راز مدني بنسټونه د خلکو له لومړنیو حقوقو څخه د عامه پوهاوي په برخه کې هم غوره رول لوبولی دی.

همداراز په مشوره ورکولو او د بشر له حقوقو څخه د څارني په برخه کې د بنځو په سياسي گډون او د جنسيتي تبعيض په کمولو، د کورني ژوند په جوړولو او د هغه ناخوالو د حل کولو په برخه کې چې د طلاق، تفریق او نورو مسائلو سبب گرځي، ستري لاسته رواړني لري. د افغانستان د مدني ټولنو عمده برخه د بنځو د حقوقو بنسټونه تشکيلوي، دا بنسټونه بايد له بنځو څخه د ملاتړ په برخه کې ډیرې هڅې وکړي.

مدني ټولني د بنځو د حقوقو د تامین او د هغو څخه د محرومیت د عواملو د کمولو او له منځه وړلو په موخه کولای سي خپلي هڅې او فعالیتونه په لاندې برخو کې تر سره کړي.

لومړۍ: د بېلابیلو پروژو د پلي کولو له لارې په ټولنه کې د حضور له پاره بنځي وهڅوئ؛ د بیلگې په ډول: یوازې د بنځو له پاره د سمینارونو جوړول، د بنځو د انجمن او اتحادیو له تشکیل څخه ملاتړ، په ټاکنو کې د برخي اخیستلو له پاره د بنځو هڅول، د بنځو د اقتصادي او سياسي فعالیتونو څخه ملاتړ، د بنځو له لومړنیو حقوقو څخه عمومي خبرتیا، جنسيتي تبعيض او د بنځي او خاوند د حقوقو خبرتیا، د بنځو د اساسي حقوقو څخه د محرومیت د عواملو په له منځه وړلو لپاره مشوره ورکول او د حل لارو لټون.

دوهم: هغه هڅې چې د بنځو د وضعیت د ښه والي په موخه سوي دي، و ارزوي، چې ایا د بنځو په وړاندې په کورنیو کې د شخړو او تاتریخوالي چې د طلاق لامل گرځي، په کمولو کې ئې اغېز شندلی او کنه؟ د جواب د تر لاسه کولو له پاره باید د ناوړه پېښو د واقع کېدو؛ لکه د ډله یز یا فردي جنسي تیري، صحرايي محاکمې او د بنځو او انجونو د حقوقو څخه د محرومیت په کمولو کې اغېزه کړې وي، دا هڅې دي پیاوړې کړي او که یادو هڅو په دې برخو کې اغېز نه وي کړی، د اغېزې نه کولو عوامل دي ولټوي او د لیري کولو له پاره دي ئې له هرې شوني لارې کونښنې وکړي.

دریم: له حکومت، نړۍ والي ټولني او د بشر د حقوقو له خپلواک کمیسیون څخه دي وغواړي خو د عدالت د پلي کولو له پاره پر بنځو د تاوتریخوالي او هغه کسان چې د بنځو له حقوقو څخه ناوړه استفاده کوي، عاملین دې مجازات کړي.

څلورم: که چیرې د ولایاتو یا ولسوالیو په کچه حکومتي مسؤلین نه سي کولای چې د بنځو په وړاندې د غیر اخلاقي کارونو مخه ونیسي او هغه ننگوني نه سي لیري کولای چې د بنځو په وړاندې موجودي دي نو مدني ټولنه باید د دې وضعیت په اړه خپله اندېښنه څرگنده کړي او د حکومت، پارلمان د بشر د حقوقو خپلواک کمیسیون او نړۍ والي ټولني د جدي پاملرنې غوښتونکي سي او له پورته مرجعو څخه دي وغواړي خو دې وضعیت ته د رسېدنې په موخه په جدي توگه لاس په کار سي (عدالت چکي، ۱۳۹۸، ۱۰۵).

پنځم: په مرکز کې دي د بنځو چارو له وزارت او په ولایاتو کې دي د بنځو چارو له ریاست څخه په پرلپسې توگه وغواړي خو د بنځو د اساسي حقوقو د محرومیت د عواملو په کمولو او څارلو کې خپل فعال رول ولوبوي او ټینگار وکړي چې ایا د ولایاتو د بنځو چارو ریاستونو په دې اړه کوم اقدام کړی دی.

شپږم: هغه طلاقونه چې په پټ ډول په کورونو کې تر سره کېږي او څوک نه په خبرېږي، څېړنه وکړي، حکومتي ادارو او اړوندو بنسټونو ته باید وړاندیزونه وسي، چې څه باید وسي؟

اووم: د عدلي او قضایي اورگانو کړني و څاري او ټینگار وکړي چې د بنځو د طلاق قضیو ته سمه رسیدگي کېږي که نه؟ د سمي رسیدگي د نه شتون په صورت کې باید پر هغوی نیوکه وکړي او موضوع رسنیزه کړي.

اتم: د موانعو او محدودیتونو په له منځه وړلو کې په ځانگړې ډول د ښځو د تحصیل د حق په برخه کې د افغانستان د دولت او نړۍ والي ټولني د لا ډیرې پاملرنې غوښتونکي سي (عدالت چکي، ۱۳۹۸، ۱۰۵).

نهم: له دولت او نړۍ والي ټولني وغواړي څو د هغو محدودیتونو په له منځه وړلو کې په اړینو اقداماتو لاس پوري کړي چې د ښځو ازادې او حقوق ننگوي او طلاق ته لاره برابروي (عدالت چکي، ۱۳۹۸، ۱۰۵).

ب: د ښځو د طلاق د عواملو په له منځه وړلو او کمولو کې د رسنیو رول:

د ښځو د حقوقو د نه لاسرسي د عواملو په کمولو کې رسنۍ کولای سي له سم مدیریت سره دغه عوامل را کم یا بلکل ختم کړي. کولای سي چې د رسنیو د لاري د ژوند په ښېگڼو باندې خبرې وکړي، د ښه ژوند مثبت او منفي نقاط بیان کړي، چې خلک په پوه سي چې په دې اړه به د ښځو حقوق تأمین سوي وي او د نه لاسرسي مخه به شوي وي. چې دغه برخه به څو برخو کې تر بحث لاندې نیول کېږي (عدالت چکي، ۱۳۹۸، ۱۰۸).

۱- د رسنیو له لاري د ښځو د حقوقو او په هغو باندې د خلکو د پوهې او خبرتیا پیاوړي کول: معلومات رسول د رسنیو تر ټولو اړین کار دی. دا رسنۍ دي چې معلومات او خبرونو ته ئې د لاسرسي زمینه برابره کړې ده، د ټولني غړي اړین معلومات د رسنیو له لاري لاسته را وړي، په هغه ټولنو کې چې د خلکو د پوهې کچه له لومړنیو او اساسي حقوقو څخه ټیټه وي؛ د ښځو د حقوقو په اړه ئې رسنۍ د پوهې او خبرتیا په پیاوړي کولو، د معلوماتو د رسولو له لاري کولای سي اړین او اغېزمن کار وکړي او خلک د خبرتیا د کچې په لوړولو او د ښځو د اساسي حقوقو او د نه لاسرسي د عواملو په کمولو کې اړین رول ترسره کړي (عدالت چکي، ۱۳۹۸، ۱۰۸).

۲- د کورنیو اړیکو پیاوړي کول او په کورنۍ کې د ښځو د حقوقو د نه لاسرسي عوامل محوه کول: رسنۍ کولای سي چې د یو اغېزمن ځواک په څېر کورنۍ اړیکې، یووالي او یو بل زغمل د کورنۍ د غړو ترمنځ د تسامع، مرستې او همکارۍ په برخه کې بې بدیلې رول ولوبوي. د کورنۍ د غړو ترمنځ کشمکشونه او جنګونه د رسنیو له لاري حل کېدای سي نو ویلای سو چې رسنۍ د ښځو د حقوقو د نه لاسرسي عواملو په کمولو کې ډېر رول لري (عدالت چکي، ۱۳۹۸، ۱۰۹).

۳- د ښځو او سړیو د حقوقو د برابرۍ او د جنسیتي تبعیض له محوي څخه ملاتړ: رسنۍ پر عمومي افکارو د اغېز غورځولو یوه اړینه وسیله گڼل کېږي او موخي ته د رسېدو او په توپيري او جنسیتي تبعیضی فکر کې د غلبې له پاره رسنۍ تر ټولو اړینه وسیله شمېرل کېږي، ځکه رسنۍ هر کور او هر دفتر ته د دروازي د ټکولو پرته دننه سوي دي او په هر دوکان، رستورانټ او نقلیه وسیله او هر ځای کې شتون لري، کولای سي چې د گټورو برنامو په خبرولو سره په عمومي افکارو اغېزه وکړي، د ښځو او خاوندانو په حقوقو باندې خلک خبر کړي، د ښځو د حقوقو د نه لاسرسي مخنیوی وکړي یا ئې د عواملو په کمولو کې کونښن وکړي (عدالت چکي، ۱۳۹۸، ۱۰۸).

ج: د ښځو د حقوقو په تأمین او د ښځو و حقوقو ته د نه لاسرسي د عواملو په کمولو یا له منځه وړلو کې د حقوقي کلینکونو، پوهنتون د استادانو او زده کړیالانو رول:

حقوقي کلینک (Legal clinic) د حقوقو او شرعیاتو په پوهنځیو پوري اړوند یو پوهنتوني مرکز دی، چې په هغو کې د حقوقو او شرعیاتو استادانو او زده کړیالانو په عملي ډول مختلفو مراجعه کوونکو ته د حقوقي چوپړتیاوو په وړاندې کولو کې اقدام کوي. په حقوقي کلینکونو کې حقوقي خدمتونه په یو ډول د حقوقو او شرعیاتو د استادانو له لوري د لوړې علمي او عملي تجربې سره وړاندې

کيږي او د کار د مجوز لرونکو د حقوقو له محصلينو څخه د اجرائي چارو او څارني له پاره ګټه اخيستل کيږي (د حقوقي مساعدتونو مقرر، ۱۳۹۸، ماده، ۹ فقره).

په افغانستان کې د ښځو او کورنيو له پاره د حقوقي چوپړتياوو د وړاندي کولو په موخه د حقوقي کلينک تاسيس په ځانګړي ډول هغه قشرو ته چې زيانمن سوي او اړ دي، يوه مېرمه اړتيا ده. دا کلينکونه کولای سي چې زيانمنو سوو ښځو ته په حضوري او تلفوني توګه حقوقي مشورې وړاندې کړي او د خپلي موضوع محوريت پر کورنۍ او اړوندو مسائلو باندې را وڅرخوي. د دې کلينکونو لومړنۍ او اصلي موخه په وړيا توګه د ژمنو او زړه سوانده حقوقي چوپړتياوو وړاندي کول دي، په ځانګړي ډول هغو ښځو ته چې وړيا حقوقي خدمتونو ته اړتيا لري.

د: د ښځو د حقوقو په تامين او د ښځو و حقوقو ته د نه لاسرسي د عواملو په له منځه وړلو کې د عامه خلکو رول:

د مدني ټولنو، رسنۍ او حقوقي کلينکونو سربېره عام خلک هم کولای سي چې د ښځو د حقوقو د تامين او د ښځو د حقوقو د نه لاسرسي د عواملو په له منځه وړلو يا کمولو او معضلو په حل کې رول ولري. لاندې له هغو کسانو يادونه کوو چې کولای سي په دې برخه کې ډېر اغيزمن رول ولري (عدالت چکي، ۱۳۹۸، ۱۱۱).

۱. د ښځو د حقوقو په تامين او د ښځو و حقوقو ته د نه لاسرسي عواملو په له منځه وړلو کې د ديني علماؤ رول؛

دينې علماء د ښځو د حقوقو د نه لاسرسي د عواملو په کمولو کې مهم رول لري؛ هغوی کولای سي چې د مسجدونو او تکيه خانو له منبرونو څخه خلک پوه کړي او هغوی د ښځو د حقوقو په برخه کې احترام ته وهڅوي او د ښځو و حقوقو ته د نه لاسرسي پر عواملو باندې خبري وکړي. هغه عوامل چې په ټولنه کې موجود وي، پر هغو باندې بحث وکړي او د هغو د کمولو کوښښ وکړي. همدارنګه ديني علماء او فضلا کولای سي چې ناوړه رسمونه او د خلکو له ځانه جوړ سوي خرافات چې نن ئې ځيني خلک اسلامي ارزښتونه ګڼي، د شريعت له عامو افکارو څخه دې ئې جلا کړي. د عامو خلکو د اذهانو د تنوير په برخه کې او د عطفوت او نرمۍ د فرهنگ په دودولو کې له کورنيو سره مرسته وکړي او د انجونو اولياء دي له اجباري، کم عمره، بدلو ودونو او د جنس په بدل کې د ښځو له ورکولو څخه له ګواښونکو او ناوړ پايلو څخه چې د ښځو د حقوقو په اړه موجودي وي، له هغو څخه خبر کړي (عدالت چکي، ۱۳۹۸، ۱۱۳).

۲. د ښځو د حقوقو په تامين کې د نه لاسرسي د عواملو په له منځه وړلو کې د سيمي د مشرانو او سپين ږيرو رول؛

د سيمي مشران او سپين ږيري د ښځو و حقوقو ته د نه لاسرسي په له منځه وړلو يا کمولو کې ډېر رول لري. هغوی لوړو ظرفيتو او شته تجربو ته په کتو کولای سي چې په دې برخه کې برنامه جوړه کړي او د کورنيو په استحکام او د هغوی د اختلافاتو په حل کې اغېزمن رول ولوبوي، ځکه خلک مشرانو او سپين ږيرو ته په درناوي قائل دي، او د هغوي خبره په سر او سترگو اوري. تجربې ښيي چې هر کله يو څوک و غواړي خپله لور کوژدنه کړي يا ئې واده کړي، يو سپين ږيري ته ورځي او مشوره ور څخه اخلي. له همدې امله سپين ږيري له خپل مقام څخه په ګټه اخيستنه کولای سي چې د اجباري وادونو، د کم عمري انجونو وادونه، بدل د جنس په بدل کې له واده او نورو ناوړه د شرعي او عقل خلاف دودونه چې د ښځو د حقوقو د نه لاسرسي عامل کيږي، مخنيوي وکړي. د داسي دودونو په اجراء کې خلکو ته د هغه ناوړه پېښي بيان کړي (عدالت چکي، ۱۳۹۸، ۱۱۲).

۳. د بنځو د حقوقو په تامين او د بنځو و حقوقو ته د نه لاسرسي عواملو په لمنځه وړلو کې د ټولو خلکو رول؛ د ټولني هر فرد نالوستي، کم لوستي، لوستي، تعليم کړي، تحصيل کړي، متخصص، کارپوه، کارگر، کارمند، آمر، د ټولنيزو مقام لرونکي، منتفد، رهبر او ټول د بنځو د حقوقو په وړاندې اياني، انساني او اخلاقي مکلفيت لري. بنځي ته په ټولو چارو او انساني ارزښتونو کې له سړيو سره د برابر انسان په توگه درناوی وکړي، حقوق ئې رعایت کړي او هغوی ته له ازار او ضرر رسولو څخه په جدي توگه ډډه وکړي، ځکه د بنځي په نه شتون سره د زړه تسکين له منځه ځي او د کورنۍ د لمنځه تللو باعث گرځي (عدالت چکي، ۱۳۹۸، ۱۱۳).

پايله

په دې باندې ټول پوهيږو چې بنځه د ټولني د ملا تير حسابيږي، او دا هم منلې خبره ده چې بنځه د انساني ټولني بنسټ بلل کېدای سي، دا په دې چې بنځه هم مور ده، هم مېرمن ده، هم خور ده، هم لور ده او په ټوله کې د توکمونو (نسلونو) روزونکې او پالونکې ده. له بده مرغه په انساني ټولنه کې يو شمېر وگړي د ټولني د سرطاني غرو په حيث د نورو حقوقو او امتيازاتو ته درناوی نه کوي، که هغه اساسي حقوق وي او که اکنسايي. د دې څېړني په تر سره کولو سره دا وموندل سوه چې بنځي د ټولني د يو زيان ليدونکي قشر په صفت تر ډېره پوري خپلو اساسي حقوقو ته پوره لاسرسي نه لري او په ځينو حالاتو کې حتی د خپلو اساسي حقوقو څخه بې خبره وي. زموږ د گران هيواد افغانستان د ټولني د بيسوادۍ لوړه کچه او ناوړه دودونه د دې باعث گرځيدلي تر څو بنځي په زياتره حالاتو کې د خپلو اساسي حقوقو لکه (د ژوند کولو حق، د تعليم حق، د شکنجې او اذيت څخه د مصونيت حق، د بيان د ازادۍ حق، صحي خدماتو ته د لاسرسي حق او د ملکيت درلودلو حق) څخه بې برخي او حتی بې خبره پاته دي.

په دغه څېړني سره ټولو هغو ستونزو او مشکلاتو ته د حل لاره پيدا سوې ده چې د بنځو حقوقو و اساسي حقوقو ته په لاسرسي کې رول درلودی او د دې ترڅنگ د بنځو و اساسي حقوقو ته د لاسرسي کچه معلومه سوې ده، چې په کندهارۍ ټولنه کې تقريباً ۴۷ سلنه بنځي اساسي حقوقو ته لاسرسي لري، ۵۳ سلنه بنځي خپلو اساسي حقوقو ته لاسرسي نه لري. په دې څېړنه کې هغه لاملونه چې د دې باعث گرځيدلي دي چې بنځي د خپلو حقوقو څخه د گټې پورته کولو څخه محرومي او حتی بې خبره کړي، پلټل سوي دي.

ماخذونه

قران کریم

البخاري، ابي عبدالله محمد بن اسماعيل، پښاور پاکستان پخوانۍ کتاب خانه.

عدالتخوا، عبدالقادر، (۱۳۹۵ل). کورني حقوق، انتشارت مستقبل کابل.

عدالتخوا، عبدالقادر، (۱۳۷۴ل). حقوق زوجه در برابر شوهر، اثر ترفيع علمي، پوهندوی کابل: پوهنځي حقوق او سياسي علوم

تهانوي، اشرف علي، (۱۳۸۱ل). ازدواج اسلامي، ژباړه محمد ابراهيم دامني، دوهم چاپ، پشاور، انتشارات د کتاب.

شيخ احمدي، عبدالصير، (۱۳۹۲ل). مهر او نفقه، دريم چاپ، انتشارات نعياني.

سعید، احمد رشاد، (دسمبر 29، 2018). په اسلام کې د بنځو حقوق، نن ټکی اسيا.

- د افغانستان اسلامي جمهوري دولت اساسي قانون (۱۳۹۲). ۸۱۸ رسمي جريده.
- د افغانستان اسلامي جمهوري دولت مدني قانون (۱۳۵۵). ۳۵۳ رسمي جريده.
- د حقوقي مساعدت د تنظيم مقرره، (۱۳۹۸ل)، (۱۳۵۵ل). رسمي جريده، ۳ ماده، ۹ فقره.
- د بنځو په وړاندي د تاوتريخوالي قانون شرحه (۱۳۹۸). کابل چکي د عدالت دفتر.

Level and Quality of Women's Access to Basic Rights in Kandahar

Naweedu-ur-Rahman Sarwari and Aabid-ur-Rahman Habibi

Abstract

Women, like men, have basic rights. Islamic Sharia, national laws and international declarations recognize the fundamental rights of women. Unfortunately, the level of knowledge in Afghanistan, especially in Kandahar, is low and that is why most women are deprived of their basic rights. They cannot exercise their rights easily. The aim of this study is to understand why women are deprived of their rights, what are the obstacles to these rights and how women can exercise their rights. That is to say, the aim of this study is to recognize the fundamental rights of women, clarify the role of women in society, identify obstacles that women do not have access to their rights in Kandahar province and how to remove these obstacles. This research is both library and field. 350 questionnaires have been distributed and the affairs of relevant organs such as the Women's Affairs Department, courts, Attorney's Office, prison, Justice Department, National Security Department, Security Room, media, Education Department and Chamber of commerce have been observed. In this study, the basic rights of women and their access to them have been found, as well as information about the obstacles to women's access to fundamental rights.

Keywords: Basic Rights, Women, Kandahar, Rights Access, Rights Abuse